

રાષ્ટ્રપતિ દ્રૌપદી મુર્મુના હસ્તે NeVA એપ્લિકેશનનું લોન્ચિંગ



ગાંધીનગર,
ગુજરાતના પ્રવાસે આવેલા રાષ્ટ્રપતિ દ્રૌપદી મુર્મુએ આજે ગુજરાત વિધાનસભાના ટૂંકા ચોમાસુ સત્રનો પ્રારંભ કરાવી ઈ-વિધાનસભાનું ઉદ્ઘાટન કર્યું છે. આપને જણાવી દઈએ કે, આજથી વિધાનસભાનું ૪ દિવસનું સત્ર શરૂ થયું છે. અગાઉ ત્રણ દિવસનું ચોમાસુ સત્ર મળવાનું હતું. જોકે, છેલ્લા દિવસે કામકાજ સલાહકાર સમિતિની મળેલી બેઠકમાં સત્ર એક દિવસ લંબાવવાનો નિર્ણય લેવામાં આવ્યો હતો. આજે રાષ્ટ્રપતિ દ્રૌપદી મુર્મુના હસ્તે ગુજરાત ઈ-વિધાનસભાનું ઉદ્ઘાટન કરવામાં આવ્યું હતું. સાથે જ રાષ્ટ્રપતિ દ્રૌપદી મુર્મુના હસ્તે NeVA (નેશનલ ઈ-વિધાન એપ્લિકેશન)નું લોન્ચિંગ પણ કરવામાં આવ્યું હતું. જે બાદ મુખ્યમંત્રી ભૂપેન્દ્ર પટેલે વિધાનસભામાં પોતાના સંબોધનમાં જણાવ્યું હતું કે, આજનો આ દિવસ આપણા બધા માટે ખાસ છે, કારણ કે વડાપ્રધાન નરેન્દ્ર મોદીના ડિજિટલ ભારતના અભિગમને ગુજરાત વિધાનસભાએ વાસ્તવિકરૂપ આપ્યું છે. તેઓએ જણાવ્યું હતું કે, ગુજરાતની વિધાનસભા સંપૂર્ણ રીતે ડિજિટલ બનવા જઈ રહી છે. આ શુભ અવસર પર દેશના રાષ્ટ્રપતિ આપણી વચ્ચે ઉપસ્થિત છે, જે આપણા માટે સૌભાગ્યની વાત છે. મહામહિમ રાષ્ટ્રપતિજી ગુજરાતની આ ધરતી અનેક મહાપુરુષોથી ધન્ય રહી છે. દેશની આઝાદીના મહાનાયક મહાત્મા ગાંધીજી અને સરદાર પટેલની આ પવિત્ર ભૂમિમાં ગુજરાતની સાડા ૬ કરોડ જનતા વતી હું તમારું સ્વાગત કરું છું. તેઓએ

જણાવ્યું હતું કે, વૈશ્વિક નેતા અને વિકાસની રાજનીતિના પ્રણેતા વડાપ્રધાન નરેન્દ્ર મોદી પણ આ ગુજરાતની ધરના પુત્ર છે. પીએમ મોદીનું પ્રશાસનિક જીવન પણ આજ ગૃહથી શરૂ થયું હતું. આજે દેશ પીએમ મોદીની લીડરશિપમાં વિશ્વગુરુ બનવા તરફ ઝડપથી આગળ વધી રહ્યો છે. ભૂપેન્દ્ર પટેલે જણાવ્યું હતું

કે, પીએમ મોદીના વન નેશન, વન એપ્લિકેશનના વિચારથી પ્રેરણા લઈને અમે પણ ગુજરાતની વિધાનસભાને ડિજિટલ વિધાનસભામાં ટ્રાન્સફર કરી છે. ગુજરાત વિધાનસભામાં આજથી નેશનલ ઈ વિધાનસભા એપ્લિકેશનની શરૂઆત થઈ રહી છે. આ આપણા બધા માટે એક ઐતિહાસિક સમય છે. PMના માર્ગદર્શનમાં ગુજરાત અને દેશ આગળ વધી રહ્યો છે.

ગુજરાત વિધાનસભામાં રાષ્ટ્રપતિ દ્રૌપદી મુર્મુએ પોતાના સંબોધનમાં જણાવ્યું હતું કે, ગુજરાતની આ પાવન ભૂમિ પર આવવું મારા માટે સુખદ અનુભૂતિ થાય છે. ગણતંત્રના મંદીરમાં સંબોધન કરવું મારા માટે આનંદની વાત છે. મને એ જાણીને આનંદ થયો છે કે ભૂપેન્દ્રભાઈ પટેલના મુખ્યમંત્રી

તરીકે આજે બે વર્ષ પૂર્ણ થયા છે. ભૂપેન્દ્રભાઈ પટેલ ગુજરાતની જનતાની સેવા નીરંતર કરે તેવી હું શુભેચ્છા પાઠવું છું. તેઓએ જણાવ્યું હતું કે, ગુજરાતનો હજારો વર્ષોનો ગૌરવશાળી ઇતિહાસ રહ્યો છે. સૌથી મહત્વની વાત એ છે કે ગુજરાતે હંમેશા ભારત અને ભારતવાસીઓના ભવિષ્યની સાથે પોતાના ભવિષ્યને જોયું છે. તેમણે અહીં ગુજરાતના ઉમદા કવિ ઉમાશંકર જોશીની 'હું ગુર્જર ભારતવાસી, ઝંખો પલ પલ સહુજન મંગલ મન મારું ઉલ્લાસી..' પંક્તિનો પણ ઉલ્લેખ કર્યો હતો. તેઓએ કહ્યું હતું કે, આ કવિતા ગુજરાતની આત્માની પોકાર છે. રાષ્ટ્રપતિ દ્રૌપદી મુર્મુએ જણાવ્યું હતું કે, જ્યારે વર્ષ ૧૯૬૦માં ગુજરાત રાજ્યની સ્થાપના થઈ ત્યારબાદથી આ વિધાનસભાએ ઘણા ઉતાર-ચઢાવ

જોયા છે. પરંતુ આ સદને હંમેશા સમાજના હિતમાં કાર્યો કર્યા છે. સમય સમય પર આ વિધાનસભાએ અનેક સરાહનીય પગલા ભર્યા છે. ગુજરાત વિધાનસભાએ ૨ દશકોમાં પર્યાવરણ, શિક્ષા, પશુધન અને સેવાઓ માટે અનેક પગલા લીધા છે. તેઓએ જણાવ્યું હતું કે, આજે ઈ એસેમ્બલીનું ઉદ્ઘાટન પણ મહત્વપૂર્ણ પગલું છે. આજે ગુજરાત ઈ વિધાનસભાના ઉદ્ઘાટન પર હું ગુજરાત સરકારને અભિનંદન પાઠવું છું. ગૃહની પ્રક્રિયા પેપર લેસ થવાથી પર્યાવરણ સુરક્ષિત થશે. તેઓએ કહ્યું હતું કે, સ્વાસ્થ્ય, શિક્ષા, વીજળી, પાણી માટે ગુજરાત સરકારે ધ્યાન આપ્યું છે. મહિલા પ્રતિનિધિત્વ વિશે વાત કરતા તેઓએ કહ્યું કે, સદનમાં મહિલાઓનું પ્રતિનિધિત્વ છે, દરેક ક્ષેત્રમાં મહિલાઓનું પ્રતિનિધિત્વ છે.

ભાવનગરથી મથુરા જતી બસને ટ્રેલરે પાછળથી મારી ટક્કર

ટ્રેલરે પાર્ક કરેલી બસને પાછળથી ટક્કર મારતા ૧૧ લોકોનાં મોત

ભાવનગર,
આગરા જયપુર નેશનલ હાઈવે પર એક ભયાનક અકસ્માત સર્જાયો છે. ટ્રેલરે પાર્ક કરેલી બસને પાછળથી ટક્કર મારતા ૧૧ લોકોના મોત નીપજ્યા છે. આ સાથે ઘણાં લોકો ગંભીર રીતે ઘાયલ છે. આ બસ ભાવનગરથી મથુરા જતી હતી. આ બસ બગડી ગઈ હતી જેથી તેને રિપેર કરવા માટે રસ્તાની એક બાજુ ઉભી રાખવામાં આવી હતી.

તે દરમિયાન જ ટ્રેલરે બસને ટક્કર મારીને ૨૦થી ૨૫ ફૂટ ઘસેડી હતી. આ ગમખ્વાર અકસ્માતની જાણ થતાની સાથે જ પોલીસના અધિકારીઓ ત્યાં આવી પહોંચ્યા હતા. આ અંગે મળતી પ્રાથમિક માહિતી પ્રમાણે, આ ગોઝારો અકસ્માત લખનપુર પોલીસ સ્ટેશન વિસ્તારના હંત્રા ગામ પાસે થયો છે. ઈજાગ્રસ્તોને હાલ હોસ્પિટલમાં લઈ

જવામાં આવ્યા છે. ઘટનાની માહિતી મળતા જ અધિકારીઓ ઘટના સ્થળે પહોંચી ગયા હતા. મળતી માહિતી પ્રમાણે, આ બસમાં તમામ મુસાફરો ભાવનગરના હતા. આ લોકો મથુરા દર્શન કરવા માટે જઈ રહ્યા હતા. આ દરમિયાન જયપુર નેશનલ હાઈવે પર બસની ડિઝલ પાઈપ ફાટી ગઈ હતી. જેના કારણે બસ બરાબ થઈ ગઈ હતી અને રસ્તામાં જ રોકીને રિપેર કરાવવામાં આવી હતી. આ દરમિયાન પૂરપાટ આવતા ટ્રેલરે બસને ઘડાકાભેર અથાડી હતી. ટ્રેલરે બસને અથાડીને ૨૦થી ૨૫ ફૂટ જેટલી ઘસેડી હતી. જેમાં બસની પાછળ ઉભેલા લોકો અને બસની પાછળની સીટ પર બેઠેલા મુસાફરોનાં ૧૧ લોકોના મોત થયા છે અને અનેક લોકો ગંભીર રીતે ઘાયલ થયા છે. હાલ તમામ ઈજાગ્રસ્તોને સારવાર માટે હોસ્પિટલમાં લઈ જવામાં આવ્યા છે. આ બસના અનેક

મુસાફરોનો આબાદ બચાવ થયો છે. આ લોકો બસ રિપેર થતી હતી તેની સામેની બાજુ બેઠા હતા અને બસ બરાબર થઈ જાય તેની રાહ જોતા

હતા. હાલ આ ગોઝારો અકસ્માત સર્જનાર ટ્રેલરનો ડ્રાઈવર ફરાર છે. પોલીસ આ અંગે ગુનો નોંધીને વધુ તપાસ હાથ ધરી રહી છે.

મૃતકોના નામ નીચે પ્રમાણે છે

ભાવનગર,
આગરા જયપુર નેશનલ હાઈવે પર એક ભયાનક અકસ્માત સર્જાયો છે. ટ્રેલરે પાર્ક કરેલી બસને પાછળથી ટક્કર મારતા ૧૧ લોકોના મોત નીપજ્યા છે. મૃતકોના નામ નીચે મુજબ છે.

- ◆ અનુભાઈ ગ્યાની ૫૫ વર્ષ
- ◆ નંદરામભાઈ ગ્યાની ૬૮ વર્ષ
- ◆ લલ્લુભાઈ ગ્યાની
- ◆ ભરતભાઈ ભીખાભાઈ
- ◆ લાલજીભાઈ મનજીભાઈ
- ◆ અંબાબેન ઝીણાભાઈ
- ◆ કામ્બૂબેન પોપટભાઈ
- ◆ રામૂ બેન ઉદાભાઈ
- ◆ મધુબેન અરવિન્દ ભાઈ દાગી
- ◆ અંજૂબેન થાપાભાઈ
- ◆ મધુબેન લાલજીભાઈ

તંત્રી લેખ

આતંકને સમર્થન

કેનેડા કઈ રીતે પોતાને ત્યાં ખાલિસ્તાની આતંકવાદીઓ વિરુદ્ધ કોઈ ઠોસ કાર્યવાહી કરવા માટે તૈયાર નથી, તેની જાણ એના પરથી થયા છે કે જ્યારે જી-૨૦ શિખર સંમેલનમાં ભાગ લેવા આવેલા ત્યાંના વડાપ્રધાન જસ્ટિન ટ્રુડોને ભારતીય વડાપ્રધાન નરેન્દ્ર મોદી આ ભારત વિરોધી તત્વો વિરુદ્ધ કડક કાર્યવાહીની જરૂરિયાત વ્યક્ત કરી રહ્યા હતા, ત્યારે એવાં તત્વો ત્યાં ખાલિસ્તાન પર જનમત સંગ્રહ કરાવી રહ્યા હતા. આ કથિત જનમત સંગ્રહમાં ખાલિસ્તાની આતંકી ગુરપતવંત સિંહ પત્રુ પણ સામેલ થયો. તેણે ન માત્ર ભારતના ટુકડા કરવાના નારા લગાવ્યા, બલકે ભારતીય વડાપ્રધાન, ગૃહમંત્રી અને વિદેશ મંત્રીને ધમકીઓ પણ આપી. પત્રુ ભારતમાં વોન્ટેડ આતંકી છે અને તેનું સંગઠન પણ પ્રતિબંધિત છે. કેનેડામાં ખાલિસ્તાની આતંકીઓ અને અતિવાદીઓની સક્રિયતા કોઈ નવી વાત નથી. હજુ થોડા દિવસ પહેલાં ત્યાંના એક શહેરમાં પૂર્વ વડાપ્રધાન ઈન્દિરા ગાંધીના હત્યારાઓનું મહિમામંડન કરતાં એક પરેડ કાઢવામાં આવી હતી. આ જ પ્રકારે ખાલિસ્તાની અતિવાદી કેનેડાના કેટલાય હિંદુ મંદિરોને નિશાનો બનાવી ચૂક્યા છે. તેઓ કેનેડામાં કાર્યરત ભારતીય રાજદ્વારીઓને ધમકાવવાની સાથે ભારતીય દૂતાવાસ પર હુમલાની પણ કોશિશ કરી ચૂક્યા છે. આ ઘટનાઓ પર ભારતે દર વખતે કેનેડા સામે વાંધો ઉઠાવ્યો અને એક વાર તો તેના રાજદૂતને બોલાવીને પોતાની નારાજગી પણ વ્યક્ત કરી, પરંતુ જસ્ટિન ટ્રુડો સરકારે ખાલિસ્તાન સમર્થકો વિરુદ્ધ કોઈ કાર્યવાહી ન કરી. આગળ પણ એના અણસાર ઓછા જ છે, કારણ કે જસ્ટિન ટ્રુડો જે ન્યૂ ડેમોક્રેટિક પાર્ટીના સમર્થનથી સત્તામાં ટકેલા છે, તેનો વડો ખાલિસ્તાન સમર્થક જગમીત સિંહ ધાલીવાલ છે. તેણે કૃષિ કાયદા વિરોધી આંદોલન દરમ્યાન પંજાબના ખેડૂતોને ભડકાવવાની હરસંભવ કોશિશ કરી હતી.

નવી દિલ્હી આવેલા જસ્ટિન ટ્રુડોને જ્યારે ખાલિસ્તાની ઉગ્રવાદીઓની સક્રિયતા વિશે પ્રશ્ન કરવામાં આવ્યો તો તેમણે કહ્યું કે તેઓ અભિવ્યક્તિની સ્વતંત્રતાનું સમર્થન કરે છે. શું કોઈની હત્યાની ધમકી આપવી, ભારતના પૂર્વ વડાપ્રધાનના હત્યારાઓના ગુણગાન કરવા અને ભારતના ટુકડા કરવા માટે લોકોને ઉશ્કેરવા અભિવ્યક્તિની આઝાદીના દાયરામાં આવે છે? આ એ જ જસ્ટિન ટ્રુડો છે, જેમણે ગયા વર્ષે કોવિડ પ્રતિબંધોના વિરોધમાં હડતાલ કરનારા ટ્રક ડ્રાઈવરોનો સામનો કરવા માટે કટોકટી લાદવાનો સહારો લેવામાં સંકોચ નહોતો રાખ્યો. એમ તો કેનેડા સાથે બ્રિટન, ઓસ્ટ્રેલિયા, અમેરિકા વગેરેમાં પણ ખાલિસ્તાની અતિવાદી સક્રિય છે, પરંતુ તેમને જેટલું ખુલ્લું સંરક્ષણ કેનેડામાં મળી રહ્યું છે, એટલું બીજે ક્યાંય નહીં. એ ધ્યાન રહે કે કેનેડાના જ ખાલિસ્તાની આતંકીઓએ ૧૯૮૫માં એર ઈન્ડિયાના વિમાન કનિષ્કમાં ટાઈમ બોમ્બથી વિસ્ફોટ કર્યો હતો, જેમાં ૩૨૯ લોકો માર્યા ગયા હતા. તેમાં મોટાભાગના ભારતીય મૂળના કેનેડિયન નાગરિકો હતા. ભારત એ ભૂલી ન શકે કે કેનેડા સરકારે આ ભીષણ આતંકી ઘટનાના દોષીતો વિરુદ્ધ કઈ રીતે ઢીલ રાખી હતી. સ્પષ્ટ છે કે ભારતે કેનેડા સરકાર વિરુદ્ધ વધુ સજાઈ દેખાડવાની જરૂર છે.

ઉ.કોરિયાએ વધુ એક બેલેસ્ટિક મિસાઈલનું પરીક્ષણ કર્યું

મોસ્કો, ઉ.કોરિયા અને દક્ષિણ કોરિયા વચ્ચે ફરી તણાવ વધ્યો છે. કિમ જોંગ ઉનની રશિયાની મુલાકાત વચ્ચે ઉ.કોરિયાએ વધુ એક બેલેસ્ટિક મિસાઈલનું પરીક્ષણ કરી ચોંકાવ્યા છે.

દ.કોરિયાના જોઈન્ટ ચીફ ઓફ સ્ટાફના જણાવ્યા અનુસાર ઉ.કોરિયાએ તેના પૂર્વ તટથી એક બેલેસ્ટિક મિસાઈલ ઝિંકી હતી.

માહિતી અનુસાર આજે સવારે કરાયેલા આ પરીક્ષણની અસર જાપાન સુધી થઈ હતી. જાપાનના કોસ્ટગાર્ડ વતી જણાવાયું

કે આ મિસાઈલ સમુદ્રમાં પડી હતી. ઉ.કોરિયા તરફથી આ બેલેસ્ટિક મિસાઈલનું પરીક્ષણ એવા સમયે કરાયું છે જ્યારે તેના નેતા કિમ જોંગ ઉન રશિયામાં છે અને ત્યાં રાષ્ટ્રપતિ વ્લાદિમીર પુટિન સાથે અનેક મહત્વપૂર્ણ મુદ્દાઓ પર ચર્ચા કરવાના છે.

તેમાં હથિયારોના વેચાણનો એજન્ડા ટોચે છે. અગાઉ ઉ.કોરિયાએ ૨૦૧૭માં તેના પરમાણુ મિસાઈલ કાર્યક્રમો પર સંયુક્ત રાષ્ટ્ર દ્વારા મૂકાયેલા પ્રતિબંધનું ઉલ્લંઘન કરતાં આ વર્ષે અનેક મિસાઈલ પરીક્ષણો કર્યા હતા.

ઠગબાજો અનેક લોકોને ચુનો લગાવી ચુક્યા છે સસ્તું સોનું આપવાના બહાને ઠગાઈ આચરતી ટોળકીની SOG કાઈમે ધરપકડ કરી ગોમતીપુરમાં ફરજ બજાવતો ASI હિતેન્દ્ર રમણલાલ પંડ્યા સહિત ચાર લોકોની ધરપકડ કરી હતી પણ પકડાયેલ બન્ને આરોપીઓ વોન્ટેડ હતા

અમદાવાદ, જો તમને કોઈ સસ્તું સોનું આપવાની લાલચ આપે તો એ પહેલા ચેતજો, SOG કાઈમે આવી રીતે સસ્તું સોનું આપવાના નામે ઠગાઈ આચરતી ટોળકીના બે આરોપીની ધરપકડ કરી છે. બંને આરોપીઓ નકલી પોલીસ બનીને ગુનો આચરતા હતા. એક આરોપી પાસે નકલી નાયબ મામલતદારનું આઈકાર્ડ પણ મળી આવ્યું હતું. જો કે આરોપીઓ રાજ્યમાં અનેક શહેરોમાં ગુના આચરી ચુક્યા છે. આરોપી કિરીટકુમાર અમીન અને ઈશ્વરપુરી ગોસ્વામી છેતરપીંડી કેસમાં વોન્ટેડ હતા. જે બન્ને આરોપીની ધરપકડ કરાઈ છે.

પકડાયેલ બન્ને આરોપી નકલી પોલીસ બનીને અન્ય ટોળકીના સભ્યો સાથે મળી સસ્તું સોનું આપવાના બહાને લોકોને ટાર્ગેટ કરીને ઠગાઈ આચરતા. આ ટોળકીની મોડ્સ ઓપરેન્ડીની વાત કરીએ તો ટોળકીના બે-ત્રણ શખ્સો દ્વારા સસ્તું સોનું આપવાના બહાને વ્યક્તિને સોનું બતાવે જે બાદ સોનાની અડધી કિંમતમાં સોનું આપવાના બહાને

કોઈક અવાવરું જગ્યાએ વ્યક્તિને બોલાવતા. જે બાદ વ્યક્તિ સાથે થયેલી ડીલ મુજબ પૈસા લઈને સોનું આપી દેતા. તે સમયે જ નકલી પોલીસ બનીને પકડાયેલ બન્ને આરોપી આવતા અને પોલીસનો ડર બતાવીને ડરાવી ધમકાવીને પૈસા અને સોનું લઈને જતા રહેતા હતા. આવી જ રીતે ચારથી પાંચ લોકો નકલી પોલીસ બનીને આવતા હતા. ત્યારે વલસાડના ધમરપુર અને અમદાવાદ ગ્રામ્યના કેરાલા જીઆઈડીસીમાં આ રીતે છેતરપિંડી આચરી હતી. પકડાયેલ બન્ને આરોપીઓ છેલ્લા ૩ વર્ષથી નાસ્તા ફરતા હતા. SOG કાઈમની ટીમને ખાતમી મળતા જ બન્ને આરોપીની ધરપકડ કરી છે. જોકે વર્ષ ૨૦૨૦માં અમદાવાદ ગ્રામ્યના કેરાલા જીઆઈડીસી પોલીસ સ્ટેશનમાં સસ્તું સોનું આપવાના બહાને વેપારી પાસેથી ૧૪ લાખની છેતરપીંડી કેસમાં ચાર આરોપી ધરપકડ થઈ હતી. જેમાં ગોમતીપુરમાં ફરજ બજાવતો ASI હિતેન્દ્ર રમણલાલ પંડ્યા સહિત ચાર લોકોની ધરપકડ કરી હતી પણ

પકડાયેલ બન્ને આરોપીઓ વોન્ટેડ હતા. જે બાદ વર્ષ ૨૦૨૨માં વલસાડના ધરમપુર પોલીસ સ્ટેશનમાં ૩૯ લાખની છેતરપીંડીમાં આ બન્ને આરોપી વોન્ટેડ હતા. ત્યારે રાજસ્થાનના જયપુરમાં છેતરપીંડી કેસમાં ઈશ્વરપુરી ગોસ્વામી વોન્ટેડ હતો. આરોપી કિરીટકુમાર અમીન પાસેથી નાયબ મામલતદાર અધિકારીનું આઈકાર્ડ મળી આવ્યું હતું. જેની પૂછપરછ કરતા સામે આવ્યું કે અગાઉ મોડાસામાં મામલતદાર કેચરીમાં કોન્ટ્રાક્ટ પર કામ કરતો હતો જે સમયથી નાયબ મામલતદાર તરીકે કાર્ય બનાવ્યું હતું.

સસ્તું સોનું આપવાની લાલચ આપી છેતરપીંડી કરતી ટોળકીમાં ૮ થી ૧૦ સભ્યો હોવાની પોલીસને આશંકા છે, જેમાં SOG કાઈમ ટીમે નકલી પોલીસ બનેલી આ ટોળકીની મહિલાની ધરપકડ કરી છે. જોકે આ ટોળકીમાં અન્ય વોન્ટેડ આરોપીઓની શોધખોળ શરૂ કરી દીધી છે. ત્યારે અન્ય કેટલા લોકોને ટાર્ગેટ બનાવી છેતરપીંડી આચરી છે, તે દિશામાં તપાસ શરૂ કરી છે.

RBI એ ગ્રાહકોના હિતમાં આપ્યો આદેશ પ્રોપર્ટીના દસ્તાવેજો પરત કરવામાં વિલંબ કરશે તો ગ્રાહકોને વળતર ચૂકવવું પડશે

નવી દિલ્હી, પ્રોપર્ટી પર લોનના મામલે ભારતીય રિઝર્વ બેંકે ગ્રાહકોના હિતમાં મોટો નિર્ણય લીધો છે. હવે જો બેંકો અથવા NBFC લોનની ચૂકવણી કર્યા પછી પ્રોપર્ટીના દસ્તાવેજો પરત કરવામાં વિલંબ કરશે તો તેમણે ગ્રાહકોને વળતર ચૂકવવું પડશે. રિઝર્વ બેંકે બુધવારે સવારે આ અંગે નવો આદેશ જાહેર કર્યો છે. રિઝર્વ બેંકે આ આદેશ નાની ફાઈનાન્સ બેંકો, પ્રાદેશિક ગ્રામીણ બેંકો, સહકારી બેંકો, NBFCs, હાઉસિંગ ફાઈનાન્સ કંપનીઓ અને એસેટ રિકન્સ્ટ્રક્શન કંપનીઓ સહિત તમામ ક્રોમશિયલ બેંકોને મોકલ્યો છે. વાસ્તવમાં રિઝર્વ બેંકને એવી ફરિયાદો મળી રહી હતી કે ગ્રાહકોએ લોનની સંપૂર્ણ ચૂકવણી અથવા સેટલ કર્યા પછી પણ બેંકો અને NBFC વગેરે મિલકતના દસ્તાવેજો સબમિટ

કરવામાં વિલંબ કરી રહી છે. રિઝર્વ બેંકે કહ્યું કે આ વિલંબને કારણે વિવાદ અને મુકદ્દમા જેવી સ્થિતિઓ ઊભી થઈ રહી છે. સેન્ટ્રલ બેંકે તમામ સંબંધિત નાણાકીય સંસ્થાઓને તાજેતરના આદેશમાં રિસ્પોન્સિબલ લેન્ડિંગ કંડકટ એટલે કે જવાબદાર ધિરાણ આચરણની યાદ અપાવી હતી. આરબીઆઈનો ફેર પ્રેક્ટિસ કોડ આ સંદર્ભમાં સ્પષ્ટ સૂચનાઓ આપે છે કે જો ગ્રાહક પ્રોપર્ટી લોનના તમામ હપ્તાઓ ચૂકવે છે અથવા લોન સેટલ કરી લે છે તો આવી સ્થિતિમાં તેને તરત જ મિલકતના દસ્તાવેજો મળી જવા જોઈએ. સેન્ટ્રલ બેંકના તાજેતરના આદેશમાં જણાવાયું છે કે તમામ નિયમનકારી સંસ્થાઓ (વાણિજ્યિક બેંકો, પ્રાદેશિક ગ્રામીણ બેંકો, સહકારી બેંકો, NBFCs અને એસેટ રિકન્સ્ટ્રક્શન કંપની વગેરે) એ લોનના તમામ હપ્તાઓ મળવા

અથવા સેટલ થવાના ૩૦ દિવસની અંદર ગ્રાહકોને તમામ ઓરિજનલ દસ્તાવેજો પાછા આપવા પડશે. ગ્રાહકોને એ ઓપ્શન આપવામાં આવે કે તે પોતાની સુવિધા અનુસાર અથવા તો સંબંધિત બ્રાન્ચમાંથી આ દસ્તાવેજો લઈ શકે છે. અથવા તો તે બ્રાન્ચ અથવા જ્યાં દસ્તાવેજો રાખવામાં આવ્યા છે તે ઓફિસમાંથી પણ દસ્તાવેજો પરત લઈ શકે છે. તમામ બેંકોને સલાહ આપવામાં આવી છે કે તે લોનના સેક્શન લેટરમાં તમામ દસ્તાવેજો પરત કરવાની તારીખ અથવા સ્થળનો ઉલ્લેખ કરે. જો લોન લેનાર વ્યક્તિનું મૃત્યુ થાય છે તો આવી સ્થિતિમાં બેંકોએ તમામ દસ્તાવેજો કાયદેસરના વારસદારને પરત કરવા અંગે સ્પષ્ટ પ્રક્રિયા નક્કી કરવી પડશે અને તેમની વેબસાઈટ પર આ પ્રક્રિયા વિશેની માહિતી પણ દર્શાવવી પડશે.

રાષ્ટ્રપતિનું મુખ્યમંત્રી ભૂપેન્દ્ર પટેલે સ્વાગત કર્યું રાષ્ટ્રપતિના હસ્તે વર્યુઅલી 'આયુષ્માન ભવઃ' અભિયાનનો શુભારંભ કરાયો રાષ્ટ્રપતિ દ્રૌપદી મુર્મુએ ઈ-વિધાનસભાના લોકપણ વખતે સંબોધન કરવાનું સૌભાગ્ય મળવા બદલ ગૌરવ લાગણી વ્યક્ત કરી



ગાંધીનગર,
ગુજરાતમાં રાષ્ટ્રપતિ દ્રૌપદી મુર્મુના હસ્તે ઈ-વિધાનસભાની સાથે સાથે રાષ્ટ્રપતિ દ્રૌપદી મુર્મુના હસ્તે વર્યુઅલી 'આયુષ્માન ભવઃ' અભિયાનનો પ્રારંભ થયો અને ગુજરાત વિધાનસભા પેપરલેસ બની છે. રાષ્ટ્રપતિ દ્રૌપદી મુર્મુએ ઈ-વિધાનસભાના ઉદ્ઘાટન પ્રસંગે ગુજરાતની પ્રગતિની વાત કરતા મુખ્યમંત્રી ભૂપેન્દ્ર પટેલને બે વર્ષ પૂર્ણ થવા બદલ શુભેચ્છા પાઠવી અને વડાપ્રધાન નરેન્દ્ર મોદીના નેતૃત્વમાં દેશ મજબૂત રીતે આગળ વધી રહ્યો હોવાનો સંતોષ વ્યક્ત કર્યો હતો.

રાષ્ટ્રપતિ દ્રૌપદી મુર્મુએ ઈ-વિધાનસભાના લોકપણ વખતે સંબોધનમાં જણાવ્યું હતું કે, 'ગુજરાત વિધાનસભાએ અનેક ઉતાર-ચઢાવ જોયા છે. ગુજરાતના ગણતંત્રના મંદિરમાં સંબોધન કરવાનું સૌભાગ્ય મળવા બદલ ગૌરવ લાગણી વ્યક્ત કરી હતી. ગુજરાતની ધરતી પર આવવું હંમેશા સુખદ અનુભવ રહ્યો

છે. ગુજરાતની પ્રગતિની વાત કરતા કહ્યું કે, રાજ્યની પ્રગતિ માટે માનવ સંસાધન મહત્વનું હોય છે અને માનવ સંસાધને ક્ષેત્રે ગુજરાત સરકારે ધ્યાન આપ્યું છે. આથી લોકોની સુખાકારીમાં પણ વધારો થયો છે.'

રાજ્ય સરકાર નાગરિકોની જરૂરિયાતો પર ધ્યાન આપે છે. રાજ્યમાં તમામ લોકોને ઘરે જ પીવાના પાણીની સુવિધા ઉપલબ્ધ છે. તેમની આ સામાન્ય રોજિંદી જરૂરિયાત માટે દૂર કિલોમીટર સુધી જવું પડતું નથી. ગુજરાત દેશમાં સૌથી વધુ દૂધ ઉત્પાદન કરતું રાજ્ય છે. આ સાથે વીજળીના ઉત્પાદનમાં પણ આગળ છે. ઈ-વિધાનસભાના લોકપણ વખતે રાષ્ટ્રપતિએ ગુજરાતના મુખ્યમંત્રી ભૂપેન્દ્રભાઈ પટેલને ૨ વર્ષ પૂર્ણ થવા બદલ અભિનંદન આપ્યા અને સીએમ ભૂપેન્દ્રભાઈ સતત સેવા કરે તેવી શુભેચ્છા પણ પાઠવી. ૧૩ સપ્ટેમ્બરે વિધાનસભાનું સત્ર શરૂ થયું છે. આજથી વિધાનસભા પૂર્ણ રીતે પેપરલેસ બની

જનતાનું સમર્થન મળશે તો સત્તા પર જરૂર આવીશું: મમતા બેનર્જી

નવી દિલ્હી,
પશ્ચિમ બંગાળના મુખ્યમંત્રી મમતા બેનર્જી હાલ દુબઈ અને સ્પેનના ૧૨ દિવસના પ્રવાસે છે. મમતાએ આજે શ્રીલંકાના રાષ્ટ્રપતિ રાનિલ વિક્રમસિંઘે સાથે મુલાકાત કરી હતી અને નવેમ્બરમાં યોજનાર સ્ટેટ બિઝનેસ સમિટ માટે આમંત્રણ પાઠવ્યું હતું.

આ દરમિયાન જ્યારે શ્રીલંકાના રાષ્ટ્રપતિએ મમતાને પૂછ્યું કે, "શું તમે ઈન્ડિયાગઠબંધનનું નેતૃત્વ કરશો?" તો મમતાએ હસીને જવાબ આપ્યો... મમતાએ કહ્યું કે, જો

જનતાનું સમર્થન મળશે, તો જરૂર સત્તામાં આવીશું. મુખ્યમંત્રી મમતા બેનર્જીએ કહ્યું કે, શ્રીલંકાના રાષ્ટ્રપતિ વિક્રમસિંઘેએ મને દુબઈ એરપોર્ટમાં જોઈ કેટલીક વાતચીત કરવા બોલાવી... હું તેમના અભિવાદનથી ખુબ ખુશ થઈ અને તેમને કોલકાતમાં યોજનારા બંગાળ ગ્લોબલ બિઝનેસ સમિટ-૨૦૨૩ માટે આમંત્રણ પાઠવ્યું... મમતાએ કહ્યું કે, મને રાષ્ટ્રપતિ વિક્રમસિંઘેએ પણ શ્રીલંકાની મુલાકાત લેવા આમંત્રણ પાઠવ્યું... આ એક સુખદ વાતચીત હતી.

પરણિત હોવા છતાં મહિલા કોન્સ્ટેબલને પ્રેમમાં ફસાવી હોવાનો આરોપ

અમદાવાદ,
રાજકોટના જેતપુરના મહિલા કોન્સ્ટેબલ દયા સરિયા આત્મહત્યા કેસમાં આખરે જવાબદાર પોલીસ કોન્સ્ટેબલ અભયરાજસિંહ જાડેજા વિરુદ્ધ જેતપુર સીટી પોલીસ સ્ટેશનમાં ફરિયાદ નોંધવામાં આવી હતી. આઈપીસીની કલમ ૩૦૬ હેઠળ પોલીસ ફરિયાદ કરવામાં આવી છે. પોલીસ કોન્સ્ટેબલ અભયરાજસિંહ જાડેજા વિરુદ્ધ મરવા મજબૂર કર્યાની ફરિયાદ નોંધાઈ છે. ફરિયાદમાં ઉલ્લેખ કરવામાં આવ્યો છે કે પોતે પરણિત હોવા છતાં મહિલા કોન્સ્ટેબલને પ્રેમ જાળમાં ફસાવી તેને મરવા માટે મજબૂર કરવામાં આવી હતી. પોલીસ ફરિયાદમાં જણાવ્યા મુજબ, પરિવારજનોએ આરોપ લગાવ્યો હતો કે અભયરાજસિંહ જાડેજા જેતપુર સીટી પોલીસ સ્ટેશન ખાતે ફરજ બજાવે છે. પોતે પરણિત હોવા છતાં દયા સરિયાને પ્રેમજાળમાં ફસાવી હતી. વધુમાં ફરિયાદમાં જણાવવામાં આવ્યું છે કે આત્મહત્યા પહેલા મહિલા કોન્સ્ટેબલે અભયરાજસિંહ જાડેજાને ગળેફાંસો ખાતી સેલ્ફી પણ મોકલી હતી. મૃતક છેલ્લા અઢી વર્ષથી જેતપુર સીટી પોલીસ સ્ટેશન ખાતે ફરજ બજાવતા હતાં. નોંધનીય છે કે મહિલા કોન્સ્ટેબલ આત્મહત્યા કેસમાં પોલીસે કોઈ નક્કર કાર્યવાહી ન કરતા સોમવારના કોળી સમાજ તરફથી મૌન રેલી યોજી ૨૪ કલાકનું અલ્ટીમેટમ આપ્યું હતું.. જો જવાબદાર સામે ફરિયાદ ન નોંધાય તો ભૂખ હડતાળની ચીમકી ઉચ્ચારી

હતી. ફરિયાદમાં ઉલ્લેખ કરવામાં આવ્યો છે કે પોલીસ કોન્સ્ટેબલ અભયરાજસિંહ જાડેજા દ્વારા મહિલા કોન્સ્ટેબલ દયા સરિયાને મરવા માટે મજબૂર કરવામાં આવી હતી. પરણિત હોવા છતાં મહિલા કોન્સ્ટેબલને પ્રેમ જાળમાં ફસાવી હોવાનો ફરીયાદમાં ઉલ્લેખ કરાયો હતો. મૃતકે મરતા પૂર્વે અભયરાજને ગળેફાંસો ખાતી હોઈ તેવી સેલ્ફી પણ મોકલી હતી. જેતપુર સીટી પોલીસ સ્ટેશનમાં ફરજ બજાવતા દયાબેન શંભુભાઈ સરિયા નામના મહિલા કોન્સ્ટેબલના આપઘાતના બનાવમાં તેમના પિતાએ ત્રણ સાથી કોન્સ્ટેબલના ત્રાસના કારણે આપઘાત કર્યાનો આક્ષેપ કર્યો હતો. પોલીસને આત્મહત્યા કર્યાના ૬ દિવસ થયા હોવા છતાં કોઈપણ પ્રકારની કાર્યવાહી કરવામાં ન આવતા કોળી સમાજના ઠાકોર સેનાના પ્રમુખ જયેશ ઠાકોર, હિતેશ ઠાકોર તેમજ આશિષ મકવાણા તેમજ અન્ય આગેવાનોએ જેતપુર ખાતે પત્રકાર પરિષદ યોજી હતી. આ પત્રકાર પરિષદમાં આગેવાનોએ જણાવ્યું હતું કે, પોલીસે આપઘાતની વાત પણ છુપાવી હતી. પોલીસની તપાસ બાબતે શંકા પ્રેરે છે. થોડા દિવસ પૂર્વે દયાબેનને બસ સ્ટેન્ડમાં જાહેરમાં એક પોલીસ કોન્સ્ટેબલ સાથે ઝઘડો થતા તેણીએ ૧૦૦ નંબર પર કોલ કરી પોલીસ બોલાવેલ હતી. તેમને ત્રણ પોલીસ કોન્સ્ટેબલનો એટલો ત્રાસ હતો કે તેઓ ડિપ્રેશનનો શિકાર બની ગયા હતા.

વિધાનસભાના લૉન્ચિંગના કાર્યક્રમમાં રાષ્ટ્રપતિ દ્રૌપદી મુર્મુ હાજર હતા ગુજરાતની ઈ-વિધાનસભાના પ્રથમ દિવસે જ ભારે વિવાદ સર્જાયો મુખ્યપ્રધાનના સન્માન માટે કોંગ્રેસના નેતા અમિત યાવડા, ચૈતર વસાવા અને શૈલેષ પરમારને આમંત્રિત કરાયા હતા, પરંતુ તેઓએ સન્માન કરવાની ના પાડી દીધી હતી

ગાંધીનગર,
આજે ગુજરાતની ઈ-વિધાનસભાના પ્રથમ દિવસે જ ભારે વિવાદ સર્જાયો. વિધાનસભાના લૉન્ચિંગના કાર્યક્રમમાં રાષ્ટ્રપતિ દ્રૌપદી મુર્મુ હાજર હતા. તે સમયે રાષ્ટ્રપતિ અને મુખ્યપ્રધાનના સન્માન માટે કોંગ્રેસના નેતા અમિત યાવડા, ચૈતર વસાવા અને શૈલેષ પરમારને આમંત્રિત કરાયા હતા, પરંતુ તેઓએ સન્માન કરવાની ના પાડી દીધી હતી. બાદમાં ગૃહની બહાર કલોલ તાલુકા પંચાયતના સભ્યો મુદ્દે સૂત્રોચ્ચાર સાથે

વિરોધ દર્શાવ્યો. ગૃહમાં મુખ્યપ્રધાનના સન્માન અંગે અમિત યાવડાને પૂછવામાં આવતાં તેમણે કહ્યું કે- મુખ્યપ્રધાનના આદેશથી પોલીસ કલોલના સભ્યોને ઉઠાવીને લઈ ગઈ છે. આ લોકશાહીનું અપમાન છે. તેઓ રાષ્ટ્રપતિની હાજરીમાં લોકશાહીના હનન અંગે રજૂઆત કરવા માગતા હતા. એકતરફ લોકશાહીનું હનન થાય અને બીજીતરફ રાષ્ટ્રપતિનું સ્વાગત કરીએ એવું સરકાર ઈચ્છતી હતી. જેથી તેઓએ પ્રતિક વિરોધ તરીકે સન્માન

નહોતું કર્યું યાવડાએ કહ્યું કે- જ્યાં લોકશાહીનું અપમાન એ રાષ્ટ્રપતિનું અપમાન છે અને લોકશાહીની હત્યા કરવાવાળાઓનું કોંગ્રેસ ક્યારેય સન્માન ન કરી શકે. તો બીજી તરફ કેબિનેટપ્રધાન ઋષિકેશ પટેલે કોંગ્રેસ પર વળતો પ્રહાર કર્યો. ઋષિકેશ પટેલે કહ્યું કે કોંગ્રેસે ગુજરાતના ગૌરવનું અપમાન કર્યું છે અને વારંવાર અપમાન કરતું આવ્યું છે. જો વિરોધ કરવો હોય તો અન્ય રીતે કરી શકાયો હોત, પરંતુ કોંગ્રેસે સમગ્ર ગુજરાતની ગરિમા ધરાવતા ગૃહનું અપમાન કર્યું છે.

જૂનમાં બિપરજોય વાવાઝોડાથી રાજ્યમાં રૂ. ૧૭૯૭.૮૨ કરોડનું નુકસાન બિપરજોયમાં નુકશાન પેટે ૭૦૦ કરોડ કેન્દ્રએ રાજ્યને આપ્યા નથી ગુજરાત વિધાનસભાના સત્રમાં કોંગ્રેસના ધારાસભ્યોએ સરકારને ઘેરવાનો પ્રયત્ન કર્યો, વિપક્ષના સવાલના જવાબમાં સરકારે સ્પષ્ટતા કરી



ગાંધીનગર,
જૂન મહિનામાં બિપરજોય વાવાઝોડુ ગુજરાતના દરિયાકાંઠે ટકરાયું હતું. જેના કારણે સૌરાષ્ટ્ર અને કચ્છ સહિતના વિસ્તારોમાં ભારે નુકસાન થયું હતું. ત્યાર બાદ

વાવાઝોડાથી પ્રભાવિત જિલ્લાઓમાં નુકસાનની સ્થળ આકારણી માટે કેન્દ્ર સરકારની બે ઈન્ટર-મિનિસ્ટરિયલ સેન્ટ્રલ ટીમ (આઈએમસીટી) ગુજરાતની ચાર દિવસની મુલાકાતે આવી હતી. આ ટીમોએ વાવાઝોડા

પ્રભાવિત વિસ્તારોની રૂબરૂ મુલાકાત કરીને નુકસાન અંગે સ્થળ આકારણી કરી હતી. ત્યારબાદ રાજ્ય સરકાર દ્વારા વાવાઝોડાથી ગુજરાતને રૂ. ૧૭૯૭.૮૨ કરોડનું નુકસાન થયું હોવાની કેન્દ્રીય ટીમ સમક્ષ રજૂઆત કરવામાં આવી હતી. રાજ્ય સરકારે કેન્દ્ર પાસે ૭૦૦ કરોડની સહાય માંગી હતી પરંતુ કેન્દ્રએ રાજ્ય સરકારને હજી સુધી કોઈ સહાય ચૂકવી નથી.

આજથી શરૂ થયેલા ગુજરાત વિધાનસભાના સત્રમાં કોંગ્રેસના ધારાસભ્યોએ સરકારને ઘેરવાનો પ્રયત્ન કર્યો છે. ત્યારે કોંગ્રેસના મહિલા ધારાસભ્ય ગેનીબેન ઠાકોરે સરકારને સવાલ કર્યો હતો કે, બિપરજોય

વાવાઝોડામાં ગુજરાતને થયેલા નુકસાન અંગે કેન્દ્ર સરકારે રાજ્યને કેટલી મદદ કરી છે. ગેનીબેન દ્વારા પુછવામાં આવેલા આ સવાલના જવાબમાં સરકારે કહ્યું હતું કે, રાજ્ય સરકારે કેન્દ્ર પાસે ૭૦૦ કરોડની સહાય માંગી હતી પરંતુ કેન્દ્ર તરફથી કોઈ સહાય આપવામાં આવી નથી. બિપરજોય વાવાઝોડા બાદ કેન્દ્ર સરકારની બે ઈન્ટર-મિનિસ્ટરિયલ સેન્ટ્રલ ટીમ બિપરજોય વાવાઝોડાથી પ્રભાવિત જિલ્લાઓમાં નુકસાનની સ્થળ આકારણી માટે ગુજરાતની ચાર દિવસની મુલાકાતે આવી હતી. આ ટીમ સમક્ષ ગુજરાત સરકાર દ્વારા બિપરજોય વાવાઝોડાથી ગુજરાતમાં થયેલા નુકસાનનો આંકડો રજૂ કરવામાં આવ્યો હતો. ગુજરાતમાં વીજળી અને તેને લગતી સેવાને ૮૦૯ કરોડથી વધુનું નુકસાન, રોડ અને બિલ્ડીંગ વિભાગને ૭૦૨ કરોડનું નુકસાન, પોર્ટ અને ટ્રાન્સપોર્ટને ૭૨.૭૨ કરોડનું નુકસાન તો કૃષિને ૨૦ કરોડના નુકસાનની રજૂઆત કરવામાં આવી હતી. બિપરજોય વાવાઝોડાથી કચ્છ અને સૌરાષ્ટ્રના આઠ જિલ્લાના ૪૪૩ ગામની ૧૯.૧૬ લાખથી વધુ વસતીને અસર થઈ હતી.

અંબાજીમાં ભાદરવી પૂનમના મેળાની તૈયારીઓ વચ્ચે તંત્રની મોટી બેદરકારી

બનાસકાંઠા,

યાત્રાધામ અંબાજી ખાતે દર વર્ષે ભાદરવી પૂનમનો મેળો ભરાતો હોય છે. જેમાં ગુજરાત સહિત દેશભરમાંથી લાખોની સંખ્યામાં માઈભક્તો અંબાજી પહોંચતા હોય છે. અંબાજીના ભાદરવી પૂનમના મેળાને હવે ગણતરીના દિવસો જ બાકી રહ્યા છે. જેથી ભાદરવી પૂનમના મેળાને લઈને સ્થાનિક તંત્ર દ્વારા તડામાર તૈયારીઓ કરવામાં આવી છે. ત્યારે અંબાજીમાં ભાદરવી પૂનમના મેળાની તૈયારીઓ વચ્ચે તંત્રની મોટી બેદરકારી સામે આવી છે. અંબાજીમાં મેળાની તૈયારીના ભાગરૂપે તંત્ર નાટક કરતું હોય તેવો ઘાટ જોવા મળ્યો છે.

અંબાજીમાં રોડ પર પડી ગયેલા ખાડાને ભરવાની કામગીરી હાથ ધરાઈ છે. એટલે કે ખાડા પર ડામરના થીગડા મારવામાં આવી રહ્યા છે. તંત્રએ રસ્તો બનાવવાને બદલે ડામરના થીગડા મારીને સંતોષ માની લીધો છે. એટલું જ નહીં અંબાજીમાં રોડ પર ખાડા પૂરવાની કામગીરીમાં પણ વેઠ ઉતારવામાં આવ્યો છે. રસ્તા પર પાણી ભરેલા ખાડામાં ડામર ઠાલવતા અનેક સવાલો ઉઠ્યા છે. પાણીમાં ડામર નાખતા ડામર રોડ પર ચોટશે કે નહીં તે પણ એક મોટો સવાલ છે. આપને જણાવી દઈએ કે, આગામી ૨૩થી ૨૮ સપ્ટેમ્બર સુધી આ રસ્તાઓ પરથી લાખો લોકો પસાર થવાના છે. ત્યારે આ થીગડા મારેલો રોડ ભાદરવી પૂનમ સુધી ટકશે કે નહીં તે અંગે પણ સવાલો ઉઠ્યા છે.

હાલમાં બંને તરફ રોડ ક્યાંક ૪૫ મીટર તો ક્યાંક ૬૦ મીટર જેટલો પહોળો
એરપોર્ટ સર્કલથી ઈન્દિરાબ્રિજ
સુધીના રોડને ૬૦ મીટરનો કરાશે
સ્થાનિક લોકો દ્વારા આ રોડલાઈનને લઈ ૩૦૦ જેટલી વાંધાઅરજી રજૂ કરવામાં આવી
હતી, જેનો મ્યુનિસિપલ કોર્પોરેશન દ્વારા જવાબ રજૂ કરવામાં આવ્યો હતો

અમદાવાદ,
અમદાવાદનો સૌથી VIP રોડ ગણાતો એવો એરપોર્ટ સર્કલથી લઈ ઈન્દિરાબ્રિજ સર્કલ સુધીનો રોડ હવે આઈકોનિક રોડ બનાવવામાં આવશે. રોડને ડેવલપ કરવા માટેની પ્રાથમિક કામગીરીના ભાગરૂપે હયાત રોડને પહોળો કરવા માટેની દરખાસ્ત મ્યુનિસિપલ કોર્પોરેશન દ્વારા લાવવામાં આવી છે. હાલમાં બંને તરફ રોડ ક્યાંક ૪૫ મીટર તો ક્યાંક ૬૦ મીટર જેટલો પહોળો છે, જેથી એક જ રોડલાઈન કરીને બંને તરફ ૬૦ મીટરનો રોડ કરવા માટેની દરખાસ્ત આવતીકાલે ગુરુવારે મળનારી સ્ટેન્ડિંગ કમિટીમાં મૂકવામાં આવી છે. રોડલાઈન મંજૂર થતાંની સાથે જ આશરે એરપોર્ટ રોડ પર આવેલી ૩૦૦ જેટલી દુકાન-મકાનોને અસર થશે. સ્થાનિક લોકો દ્વારા આ રોડલાઈનને લઈ ૩૦૦ જેટલી વાંધાઅરજી રજૂ કરવામાં

આવી હતી, જેનો મ્યુનિસિપલ કોર્પોરેશન દ્વારા જવાબ રજૂ કરવામાં આવ્યો હતો.

રાજ્યનું સૌથી મોટું શહેર ગણાતું એવું અમદાવાદ અને ગાંધીનગર ટ્રિવન્સ સિટી ગણવામાં આવે છે, ત્યારે અમદાવાદ એરપોર્ટથી લઈ ગાંધીનગર સુધીના રોડ અને ડેવલપમેન્ટ કરવા અંગેની પ્રક્રિયા ચાલી રહી છે, જેના ભાગરૂપે એરપોર્ટ સર્કલથી ઈન્દિરાબ્રિજ સુધીનો રોડ આઈકોનિક રોડ બનાવવા અંગેનો નિર્ણય લેવાયો છે.

એરપોર્ટ સર્કલથી ઈન્દિરાબ્રિજ સુધીના હયાત રોડને હવે ૬૦ મીટરનો રોડ કરવા માટે થઈને મ્યુનિસિપલ કોર્પોરેશન તંત્ર દ્વારા અખબારોમાં જાહેર નોટિસ આપીને વાંધાસૂચન માગવામાં આવ્યાં હતાં. સરદારનગર વિસ્તારમાં શિવ શોપિંગ સેન્ટર, સરદાર નગર ટાઉનશિપ સહિતના કેટલાક

વિસ્તારોના રહેવાસીઓ દ્વારા કુલ ૨૮૦થી વધુ અરજીઓ કરવામાં આવી હતી. વાંધાઅરજીઓમાં જણાવવામાં આવ્યું હતું કે રોડલાઈન અમલ કરવાથી ત્યાંના રહેવાસીઓનાં બાળકોના શિક્ષણ પર અસર કરશે તેમજ ગ્લોબલ વોર્મિંગ પર પણ મોટી અસર પડશે. એરપોર્ટ રોડ ઉપર રોડ લાઈન અમલ થવાના કારણે તલાવડી સર્કલની આસપાસ ૭૦ જેટલાં મકાનો કપાતમાં આવતાં હોવાથી તેઓ બેરોજગાર થઈ જશે. રોડ ઉપર અવરજવર બિલકુલ બંધ થઈ જશે, જેથી વાંધાસૂચનોને ધ્યાનમાં લઈને રોડને ન કરવા અંગે રજૂઆત કરવામાં આવી હતી. કોર્પોરેશન તંત્ર દ્વારા નાગરિકોના વાંધાસૂચનને લઈ આવ્યું હતું કે રિવાઈઝ્ડ ડેવલપમેન્ટ પ્લાનમાં પણ રોડ ૬૦ મીટરનો દર્શાવવામાં આવ્યો છે. એરપોર્ટથી લઈને ગાંધીનગરને જોડતો આ મુખ્ય રોડ છે, જેથી રોડને પહોળો કરવો જરૂરી છે.

ગાંધીનગરનાં શાહપુરમાં કરિયાણાની દુકાનમાં તસ્કરો ત્રાટક્યા

ગાંધીનગર,
ગાંધીનગરના શાહપુરમાં આવેલી મંગલ કિરાણા સ્ટોર્સનાં તાળા તોડી તસ્કરોએ અંદર પ્રવેશી રોકડા ૨ લાખ ૮૮ હજાર તેમજ સીસીટીવી કેમેરાને નુકશાન પહોંચાડી ૪૫૦૦ રૂપિયાની કિંમતનું ડીવીઆર પણ ચોરી ગયાની ફરિયાદ ડભોડા પોલીસ મથકના ચોપડે નોંધવામાં આવી છે. ગાંધીનગરના શાહપુર ગામમાં જોગણી માતાનો વાસમાં રહેતાં હિંમતરામ માંગીલાલ ગેના કુમાવત ગામમાં છેલ્લા ચૌદ વર્ષથી કરીયાણાની દુકાન ચલાવી માડુ ગુજરાન ચલાવે છે. જ્યારે તેમના બે ભાઈ ગીફ્ટસીટી ખાતે વેદ કિરાણા સ્ટોરમાં ભાગીદારીમાં વેપાર કરે છે.

ગઈકાલે ૧૨ મી સપ્ટેમ્બરના રોજ હિંમતરામ રાબેતા મુજબ સવારે સાત વાગે દુકાને ગયા હતા અને સાંજના નવેક વાગે દુકાન બંધ કરીને ગિફ્ટ સીટીની દુકાને ગયા હતા. જ્યાં કરિયાણાનો હિસાબ કિતાબનું કામકાજ પૂર્ણ કરી ઘરે જતી વેળાએ શાહપુરની તેમની કરિયાણાની દુકાન બંધ જોવા મળી હતી. બાદમાં આજે સવારે તેઓ દુકાને જતાં દુકાનનું તાળુ નહીં જોઈને ચોંકી ઉઠ્યા હતા. અને દુકાનની બહાર લાગેલા બે કેમેરા પૈકી એક કેમેરા નીચે પડેલો જોવા મળ્યો હતો. બાદમાં તેમણે દુકાનનું શટર ખોલીને અંદર તપાસ કરતાં સીસીટીવીનું ડીવીઆર પણ ગાયબ હતું. અને તેના વાયર તોડી નાખેલ હતા.